

## అ ప న మ్మ క ం

‘మూ. యో, రోజూ నీ ఆహ్వానంకోసం ఎదురుచూస్తూ నిస్పృహతో కుమిలిపోతున్నాను. ప్రతి సంవత్సరమూ రమ్మని ఉత్తరం రాసే వాడివి, ఈసారి నీవు హోటల్లో తింటూకూడా ఎందుకు రాయలేదు? నీకు హోటలు తిండి ఎంత అయిష్టమో నే నెరగనా? అందుకని ఈసారి వేసవి శలవులకు పిలవకుండానే వస్తున్నాను. రేపు రాత్రిబండ్డికి వచ్చి పడతాను. ఉప్పు పప్పు సిద్ధంగా ఉంచు. నేను వచ్చిన తరవాత మళ్లా నీకు సావకాశం ఉండదు. ఈ లోపుగానే ఇల్లంతా అల్లరిగా చెయ్యి. (ఇల్లు పశువులదొడ్డికింద చెయ్యటానికి నీ తరవాతే ఎవరన్నా!)

“నా పరీక్షలు రేపు సాయంకాలానికి ఆఖరు. అత్తయ్య కులాసాగా తిరుగుతున్నట్టు ఉత్తరం వస్తున్నదా? ఆవిడ పాపం, దురదృష్టవంతు రాలు. అయిదు మోతలుమోసి ఒక్కపిల్లనుకూడా చంకనెత్తుకోలేక పోయింది. నేను మొదటినుంచీ అంటూనే ఉన్నాను. ఆవిడకు మగపిల్ల వాడు పుడితేకాని బతకడు. ఆమాట అంటే నువు నవ్వుతావని తెలుసును. వట్టి నమ్మకంలేని మనిషివి. పైగా, ప్రతిదాన్నీ సందేహించటం వేదాంతమంటావు. ఒక మగపిల్లవాణ్ణి కని నాకిచ్చి పెళ్ళి చెయ్యవలసిన బాధ్యత ఇంకా నీమీద ఉంది తెలుసునా? — రాజ్యం.”

ఒక్కొక్క మనిషి జీవితంలో పరిపూర్ణమయిన ఆనందమంటూ ఉండదు. నన్నెరిగినవాళ్లెవరూ తెలుసుకోలేరుగాని నేను అటువంటి మనిషిని. కించిత్తు ఆనందం కలిగించే అనుభవం ఏదైనా అందుబాటులోకి రాగానే నేను పనిపెట్టుకుని ఆ ఆనందాన్ని భంగంచేసే అంశం ఏదైనా ఆ అనుభవం వెంటఉందా అని వెతుకుతాను. సాధారణంగా ఉంటుంది. ఏదైనా రుచ్యమైన పదార్థం తినటానికి కూర్చోగానే అది పడదేమోనని భయం; ఎవరివై పైనా మనసు మొగ్గసాగితే మోసపోతానేమోనని భయం.

నాలో ఉన్న ఈ జబ్బు నే నెరిగినంతవరకూ ఎవరూ కనిపెట్టలేదు. ఒక్క నా మేనగోడలు రాజ్యమే కనిపెట్టిందేమో ననిపించేది. “నువ్వు వట్టి అపనమ్మకం మనిషివి. నీలోనే నీకు నమ్మకం లేదు. కొన్ని విషయాల్లో అపనమ్మకం ఉంటే తప్పులేదు — మరికొన్ని విషయాల్లో మరింత నమ్మకం కుదిరేటందుకు ! దేన్నీ నమ్మకుండా జీవితమంతా గడిపి ఏం బావుకుంటావు ?” అని రాజ్యం నన్ను వేళాకోళం చేసేది. కాని, ఈ అపనమ్మకం నాకు ఆనందం లేకుండా చేస్తున్నదని దానికి తెలుసుకో తెలియదో నే నెరుగను. తనే నా జీవితానికి ఒక బాధ, ఒక ఆనందమూ అయిన సంగతి రాజ్యం అస లెరిగి ఉండదు !

నా భార్య కాపరానికి వచ్చిన రెండోరోజున, నా ఇరవై ఒకటో ఏట, రాజ్యం భూమిమీద పడ్డది. దానికి ఏడోఏడు వెళ్ళి ఎనిమిది వస్తుండగా మా చెల్లెలు పోయింది. రాజ్యం నా మేనగోడలనీ, రక్త స్పర్శ అనీ అప్పుడే నేను మొదటిసారి సమగ్రంగా భావించగలిగాను. అది తల్లిలేని పిల్ల అయేవరకూ దానికి నేను నా మానసిక ప్రపంచంలో ఎటువంటి స్థానమూ ఇవ్వలేదు. నేను పిలవగానే రాజ్యం చప్పున దగ్గిరికి వచ్చి నా ఒళ్ళో కూర్చుని నన్ను చిన్నతనంనంచీ ఎరిగిన దాని మోస్తరుగా మాట్లాడుతుంటే నాకు భరించరాని బాధ, పశ్చాత్తాపమూ కలిగినై.

ఆ క్షణాన నాకు రాజ్యంమీద పుట్టుకొచ్చిన సహజమైన మమకారం చూసి నేనే భయపడ్డాను. తక్షణమే నేనా మమకారాన్ని నిగ్రహించు కున్నాను. నా జీవితమంతా నిగ్రహమే అయిపోయింది. ఎవరై నా నిగ్రహం సాధ్యం కాలేదని ఏడుస్తారు — నేను నాకది సాధ్యమయిందని ఏడవ దగిన దుస్థితిలో ఉన్నాను.

నేను మా బావమరిదికి సలహాకూడా ఇచ్చాను : “నువు సాధ్యమైనంత త్వరలో మళ్ళీ పెళ్ళిచేసుకో. పిల్లను సవతితల్లి సరిగా చూడదని కాని, చూడలేదంటారనికాని ఏమాత్రమూ భయపడకు. ముందు ముందు

నీ భార్య పిల్లను అలుసు చెయ్యకుండా కూడా చూడు. ఇటువంటి విషయాల్లో లోకాన్ని పాటించి లాభంలేదు.”

మా బావమరిది పెళ్ళిచేసుకున్నాడు. రాజ్యాన్ని సవతితల్లి సరిగా చూడలేదు. ఆవిడ అసూయ చూపించిందనీ, సవతితల్లితనం ప్రకటించిందనీ అందరిమాదిరిగా నిష్ఠురంవెయ్యడం నా కిష్టంలేదు. తల్లి పిల్లలను చూడటమే పెద్దకళ, సవతితల్లి సవతిపిల్లను సరిగా చూడటం మరింత కష్టసాధ్యమైన కళ. ఆ కళకు అవసరమైన శిల్పచాతుర్యం మా బావమరిది రెండో భార్యలో పూర్తిగా లోపించింది.

రాజ్యానికి జీవితం హాయిగా లేదని ఎవరన్నా చూచాయగా అన్నప్పుడు నాహృదయం చలించేది. కాని ఏదో సమాధానం చెప్పుకుంటే గాని నాకు తృప్తికలిగేదికాదు. లోకం నోరు మంచిదికాదు. తల్లి పిల్లల్ని ఎంత హింసించినా ఎవరూ గమనించరు. సవతితల్లి అవసరంగా కోప్పడ్డా గొల్లున గోలెత్తుతారు ! రాజ్యం మాత్రం చిన్నతనం చేత అవివేకమైన పనులు చెయ్యదా ? — ఈవిధంగా అనుకుని ఊరుకున్నాను.

పదో ఏట రాజ్యంపెళ్ళి అయింది. ఆ పదోయేటనే అది వితంతువు కూడా అయింది. వైధవ్యం సంప్రాప్తించిన ఒక నెలకే రాజ్యం నాకు మొదటి ఉత్తరం రాసింది. ఆ ఉత్తరంద్వారా నేను తెలుసుకోగలిగాను, రాజ్యం విషయంలో నా విద్యుక్తధర్మం నేను నెరవేర్చలేదని. కొంత కాలంపాటు దాన్ని మా ఇంట్లో ఉంచుకుంటానని మా బావమరిదితో చెప్పి రాజ్యాన్ని తీసుకొచ్చేశాను.

దాని భావిజీవితం గురించి స్థూలనిర్ణయం చేశాను. దాన్ని వెంటనే ట్యూటరుకిందపెట్టి పైసంవత్సరం ఏ ఫస్టుఫారంలోనో ప్రవేశపెట్టటమూ, కాలక్రమాన దానికి పునర్వివాహంచేసి దాని జీవితం సార్థకపరచటమూను.

రాజ్యం మాయింటికి వచ్చేవరకు నాకు పిల్లలమీద ఎంత వాంఛ వుండిందీ తెలిసివచ్చింది. దానికోసం గుడ్డలనీ, సబ్బులనీ, సూదులనీ

అవనీ ఇవనీ విచారించటం నాకు కొత్త ఆనందం ఇచ్చింది. అది కొంత కాలంపాటు మా ఇంట్లో వుండిపోతుందనే నాకెంతో సంతోషం కలిగించింది. కాని, దానివెనకాలే వచ్చింది ఆలోచన — రాజ్యంమీద ఇంత మమకారం పెట్టుకుంటే ఈ బంధం తెంచుకోవలిసి వచ్చేటప్పటికి ఎంత బాధపడతానోనని !

రాజ్యం రాకముందు నాభార్య కనబరిచిన నిర్లిప్తతచూచి నేను ఆశ్చర్యపడ్డాను. అది — అంటే నాభార్య — నాకన్న చాల ఎక్కువగా కలవరించేది పిల్లలకోసం. అటువంటి మనిషి ఇంట్లో ఒక పిల్ల తిరుగుతుంటే ఎందుకు పరవశమైపోదూ ? అంటే నాభార్య రాజ్యాన్ని చూసి మొహం మాడ్చుకుందని కాదు, రాజ్యానికి వుపచారం చెయ్యటంలో నాభార్య కనపరచదగిన వుత్సాహం కనపరచకపోయింది. అంతకన్న వున్నసంగతి స్పష్టంగా చెప్పలేను.

మళ్ళీ రాజ్యమూ, నాభార్య చాలా రాచకార్యాలు చేసుకునేవాళ్లు. కలిసి పనిచేసేవాళ్లు. ఎంతో బంధం వున్నట్లుండేవాళ్లు. కాని నాతో మాట్లాడేటప్పుడు రాజ్యం గొంతులో మరొకధోరణి కనిపించేది. పైకి ఏమీ అనకుండానే ఆ పసిపిల్ల నామీద తనకున్న అభిమానం యొక్క ప్రత్యేకతను ప్రకటించేది.

రాజ్యం నా పనులన్నీ తనే చెయ్యసాగింది. అందుమూలంగా తన భారం చాలా తగ్గినందుకు నాభార్య సంతోషించింది. రాజ్యం అనేక పనులు నా భార్యకన్న బాగా చెయ్యగలిగినందుకు నేను సంతోషించాను. కాని ఈ సంతోషంతోబాటు అర్థంకాని బాధ కలిగేది.

రాజ్యం మా ఇంటికొచ్చిన కొత్తలోనే ఒక కోతిపని చేశాను. ఆపని చేసేదాకా అటువంటి పని చెయ్యగలనని నే నెన్నడూ భావించలేదు. ఆ తరువాతకూడా, నా జీవితమంతా సింహావలోకనం చేసుకుంటే నా కర్థంకాని అనేక విషయాల్లో ఇదికూడా ఒకటి అనిపిస్తుంది. అదేమి

టంటే, నేను మా రాజ్యాన్ని, నాభార్య చూడకుండా ముద్దుపెట్టుకున్నాను. నాకు నిజంగా పిల్లల్ని ముద్దుపెట్టుకునే అలవాటు లేదు. ఆపని చేసే వాళ్లను చూస్తే నాకు రోతకూడాను! ఆపని ఎటువంటి ఉద్రేకంలో చేశానో నే నిప్పుడు చెప్పలేను. నేను కుర్చీలో కూర్చుని చదువుకుంటున్నాను. రాజ్యంవచ్చి నా చదువు భంగం చెయ్యసాగింది. పైకి కనబడనిచ్చేవాణ్ణికాను గాని, దాని అల్లరి నాకు చాలా యిష్టంగా వుండేది. ఆ సంగతి గ్రహించిన దానల్లనే రాజ్యం నేను కసిరితే లక్ష్యం చేసేదికాదు. ఆరోజున నేను దాన్ని కనరలేదు కూడాను. పుస్తకంమీదినుంచి దానికేసి కళ్ళు పెద్దవిచేసి చూశాను. రాజ్యం చప్పున దగ్గిరికివచ్చి నా వీపుమీద చెయ్యివేసి “నేను పెద్దదాన్నయి నీ అంత చదువువొచ్చి ఇట్లాగే చదువుకునేటప్పుడు, నన్ను ఇట్లాగే ఏడిపిస్తావా?” అని అడిగింది. కేవలమూ

కనంవల్ల అన్నట్టుగాని, కావాలని అన్నట్టుగాని కాకుండా.

ఆక్షణంలో నాకు చెప్పరరంగాని ఉద్రేకం ఒకటి పెచ్చేసింది. అమాంతం దాన్ని అవలీలగా ఎత్తి ఒళ్లో కూర్చోబెట్టుకుని చెంప ముద్దుపెట్టుకున్నాను. మరుక్షణం నా ప్రతి నరమూ ముడుచుకు పోయినట్టయి పోయింది. ఏదో మహాపాపం చేసినట్టు పశ్చాత్తాపంలో ముణిగిపోయినాను. ఇక రాజ్యం ఎన్నటికీ నన్ను మామూలుగా చూడదనుకున్నాను. అది బతికి ఉన్నంత కాలమూ దాని మనస్సులో ఇది నన్ను గురించిన కళంకంగా నిలిచి ఉంటుం దనుకున్నాను. అది ఈ విషయం ఏ మాటల సందర్భంలోనో మొగుడితోకూడా చెప్పేస్తుంది. కొద్దికాలంలో రాజ్యం ఈ సంఘటన మరిచిపోతుం దేమోనని ఒక్క ఊణకాలం వెర్రి ఆశ కలిగింది కాని మరుక్షణమే అది అడుగంటింది. రాజ్యానికి పది నిండినై. అమాయకురాలైనా కాదు.

అయితే నా కాశ్చర్యం కలిగించిన విషయం ఏమంటే, రాజ్యం నన్ను కొత్తగా చూడలేదు. వెనకటి మోస్తరుగానే ఉంది. “నీవు నన్ను

ముద్దు పెట్టుకొన్న సంగతి నేను మరిచిపోలేదులే!” అన్నట్టయినా అది ప్రవర్తించలేదు. నా గుండె కొంచెం కుదటబడ్డది. అది మా ఇద్దరిమధ్యా ఒక రహస్యం. ఇక దాన్నిగురించి మూడో ప్రాణికి తెలియవని రూఢి చేసుకున్నాను.

రాజ్యం స్కూలుఫైనలు పాసు కాగానే దాని పెళ్ళి విషయం ప్రయత్నిస్తానన్నాను. అది అంగీకరించలేదు. తనకు పెళ్ళి వద్దంటే వద్దన్నది. చదువుకుంటా నన్నది. ఏదైనా ఉద్యోగం చేస్తానన్నది.

“అయోమయంగా మాట్లాడకు, రాజ్యం. సహజమైన ఆడదానికి మొగుడు లేకుండా జరగదు. నీకిప్పటికే యీడు మించింది. మొగుడక్కర్లేదంటే నువ్వు అవ్యక్తంగా ప్రవర్తించటానికి సిద్ధపడుతున్నావనుకోవలసి వస్తుంది. లేదా సహజమైన ఆడదానివి కావనుకోవలసి వస్తుంది. ఏది అనుకున్నా నాకు కష్టంగానే ఉంటుంది” అన్నాను.

రాజ్యం చదువుకుంటున్న కొద్దీ దానితో గంభీర విషయాలు స్వేచ్ఛగా మాట్లాడే అవకాశం నాకు లభించింది. ఆ ధోరణిలోనే ఇప్పుడీ విషయంకూడా ప్రస్తావించాను. రాజ్యం కోపగించలేదు, నవ్వలేదు, గంభీరంగా “నువ్వెప్పుడన్నా అవ్యక్తంగా ప్రవర్తించావా, మామయ్యా?” అని అడిగింది.

నేను కంగారుపడి, “లేదు! ఎన్నడూలేదు! ఎప్పుడో చిన్నతనంలో ఒకసారి — అదికూడా చెప్పుకోదగిన విషయంకాదు. ప్రమాదం జరక్కముందే కళ్లు తెరిచి —” అని తడువుకుంటూ ప్రారంభించాను.

రాజ్యం నాకడ్డం వచ్చి “అప్పటికి నీకు పెళ్ళయిందా?” అన్నది.

“నాకు చాలా చిన్నతనంలోనే అయింది పెళ్ళి. నీమాదిరిగా కాదు —”

“అత్తయ్య కాపరానికి వచ్చిందా?”

“వచ్చే ఉంటుంది! అదికాదు నేననేది —”

రాజ్యం ఇక మాట్లాడదలచిన విషయం పూర్తి అయినట్టుగా లేచి తన పనిమీద వెళ్ళబోతూ మళ్ళీ ఆగి, “ఆ అవ్యక్తత విషయంలో ఎప్పుడన్నా మనస్ఫూర్తిగా పశ్చాత్తాప పడ్డావా?” అన్నది.

నానోట మాటరాలేదు.

మళ్ళీ రాజ్యంతో దాని పెళ్ళివిషయం ఎత్తలేదు.

ఈ నాలుగు సంవత్సరాలూ అది లేని కొరత బాగా కనిపించింది. రాజ్యం కాలేజీలో ప్రవేశించటానికి వెళ్ళిపోగానే, నేను మళ్ళీ మామూలు ప్రపంచంలో పడ్డట్టయింది. గృహాచ్యుద్రాలను పరిష్కరించు కోవటమే పరమార్థంగా పెట్టుకున్న నా భార్య నేనూ మిగిలాం. ఒక మంచి పుస్తకం చదివి పూర్తిచేసి మూసినట్టయింది. రాజ్యం దగ్గర్నుంచి ఎప్పుడన్నా ఒక ఉత్తరం వస్తే ఆ పుస్తకం మళ్ళీ తెరిచి అక్కడక్కడా వాక్యాలు చదివి మొదటి పఠనానుభవం స్ఫురణకు తెచ్చుకున్నట్టు అయ్యేది.

కిందటిసారి శలవులకు వచ్చినప్పుడు, మా సంభాషణలో ఒక కొత్త అంశం వచ్చింది. ముందుగా నేనే రాజ్యాన్ని కెలికాను — “ఏమే రాజ్యం, అవ్యక్తపు మనిషి వవుతున్నావా? అసహజమైన మనిషి వవుతున్నావా?” అన్నాను.

రాజ్యం కొద్దిగా మందహాసం చేస్తూ “నేను అసహజమైన దాన్ని కాను మామయ్యా!” అన్నది.

ఆమాటకు నేను కంపించిపోతూ “కొంపతీసి ఏం చేస్తున్నా వేమిటి?” అన్నాను. రాజ్యం మాట్లాడ లేదు.

ఇప్పటికే మేమిద్దరమూ ఔచిత్యభంగం అయేటంత సంభాషణ చేశాం. కాని, నా ఆదుర్దా నన్ను నోరు మూసుకోనివ్వ లేదు. నేను బతిమాలుతూ “రాజ్యం, తొందరపడి అవివేకమైన పనులు చెయ్యకు. నాకు నిన్ను గురించి అది ఒక్కటే దిగులు” అన్నాను.

“ఏం చేస్తావు, మామయ్యా? నీ ప్రవర్తన నీ యిష్టాయిష్టాలమీదే ఆధారపడి ఉంటుందా? ఎవరో వచ్చి సోదిపెట్టుకు కూర్చుంటే నువ్వేం చేస్తున్నావు, చెప్పు. ‘నీ సోది నాకు తలనొప్పిగా ఉంది. చాలించి నీ దారిన నీవు పో’ అనగలవా?”

“అదా ఉపమానం?” అన్నాను నిర్ఘాంతపోయి.

“ఎందుకు కాదూ? ఎవడోవచ్చి నా కోసం చచ్చిపోతున్నానంటాడు. నేను మొగ్గేవరకూ నన్ను విడవడు. ఏమిటి చెయ్యటం?”

“నీ కోసం చస్తున్నా నన్నవాడి మాటల్లా నమ్ముతావా?”

“నిన్ను చూసి జాలిపడుతున్నట్టు కనపడే వాళ్ళందరితోనూ పోట్లాడతావా? నిన్ను చూసి ఇతరులు జాలిపడదగిన స్థితిలో ఉండటం నీ దురదృష్టం. ఆడతనమూ, యవ్వనమూ నా దురదృష్టం!” అన్నది రాజ్యం. “అది ఒక బాధ్యత. ఇతర బాధ్యతల మాదిరిగానే ఇది కూడా నిర్వర్తించటం కష్టం. ఏదో ఒక పొరపాటు జరిగితీరుతుంది. ఆత్యద్భుతంగా నిర్వర్తించగల మనుకునేటందుకు లేదు.”

“అట్లా మనస్సును సమాధాన పరుచుకుంటే నీ ఆత్మగౌరవం మాటేమిటి? నీకు నీతిలో నమ్మకంలేదా? నా కిప్పటివాళ్ళ లేకితనాలు నచ్చవు, రాజ్యం. నేను ముసలివాణ్ణి” అన్నాను.

“నేను పడుచుదాన్ని. నాకు నిజంగానే నీతిలో నమ్మకంలేదు. నీతి కంటే చాలా ముఖ్యమైనవి జీవితంలో ఉన్నట్టు అదివరకే నిర్ధారణ చేసుకున్నాను. అయితే, నాకు ఉన్న లేకితనమూ అసహ్యమే. నేను అవి నీతిని ఆరాధించను. ఇక ఆత్మగౌరవమూ, పవిత్రతా అంటావా? దీర్ఘంగా ఆలోచిస్తే అవి అచిచిపెట్టిన అహంకారాతిశయాలు గాని ఇంకేమీ కావు... ఏమిటాలోచిస్తున్నావు?” అన్నది రాజ్యం.

“ఏమీలేదు. నిన్నీ చదువులోపెట్టి పాడుచేశానా అనుకుంటున్నాను. నీ కిటువంటి విశ్వాసాలు కలగటం నాకెంత కష్టంగా ఉందో నేను

ఊహించనైనా లేను. నా బాధ నిన్ను చీమతలకాయంతయినా అంటుతుందనే ఆశతో ఆ మాట అంటున్నాను.”

రాజ్యం దీనంగా నవ్వి “చీమతలకాయంత కాదు కండచీమ మోస్తరుగా పట్టుకుంటుంది. నీ కటువంటి బాధ కలగకుండా ఉండేటందుకే నిష్కల్మషంగా నా మనస్సువిప్పి చెబుతున్నాను — చేతయినంత వరకు, ఒక్కటి అర్థంచేసుకో, మామయ్యా. భగవంతుడు ఒక్కొక్క మనిషిని ఒక్కొక్క విధంగా పుట్టిస్తాడని నీకు నమ్మకం ఉందా? అయితే ఆ భగవంతుడు నాకు నీతిగీత గియ్యకుండా పుట్టించాడు. నేను భూమిమీద పడకపూర్వమే నాకు నీతితో సంబంధం లేకుండా ఏర్పాటు జరిగింది. దేవతలు నాకు కావలసిన పువ్వులన్నీ పోగుచేసి ముళ్ళకంచెల మీదపెట్టి ఆ ముళ్ళకంచెల చుట్టూ ఊబి కల్పించారు. అంతకన్న నే నేమీ చెప్పలేను. వాటిని సంపాదించగలిగినా నా ఒక్కంతా బురద అవుతుంది, గీసుకుపోయి రక్తం కారుతుంది, కాని జన్మ సార్థకం అవుతుంది. లేదూ — నా జన్మ నిరర్థకం అవుతుంది.”

రాజ్యం మాట్లాడుతుంటే నా కేదో మైకం కమ్మినట్టు కాసాగింది. నల్లమందు పొగలు చుట్టవేసినట్టయింది. ఈ పొగలలోనించి పుస్తకాల్లో ఉన్నాదులైన కథకులు చిత్రించే అసహజమైన ప్రపంచం అస్పష్టంగా కనిపిస్తున్నది. పుస్తకాలు చదివి పాడైన రాజ్యం నన్నా మాయ ప్రపంచంలోకి తీసుకుపోవటానికి ప్రయత్నిస్తున్నది. నేను పోను, ఈ మైకాన్ని విదిల్చేస్తాను.

“నీ మాటలకు అర్థంలేదు. ఏదో మాట్లాడుతున్నావు — అంతే ! నీకు వెధవరికం రావటం నిజంగా అక్రమమేననుకో. కాని, దానివల్ల బాధపడటం నీ తప్పే. నువ్వెందుకు పెళ్ళిచేసుకోవూ? ఇద్దరు పిల్లల్ని కంటే ఈ పైత్యమంతా దిగిపోతుంది. కాదనకు — నువు మాట్లాడేది కేవలమూ పైత్య ధోరణి.”

రాజ్యం మళ్ళీ నవ్వంది. అది నన్ను చూసి నవ్వుతున్నదా అని పించింది నాకు.

“నీకు ప్రేమలో నమ్మకంలేదా?” అన్నది రాజ్యం.

“ప్రేమ! ప్రేమ! పెళ్ళి, కీట్సు చదివిన ప్రతిమనిషికి అన్నం కంటె అత్యవసరంగా ముందు ప్రేమ కావాలి! ఎక్కడుం దా ప్రేమ? దేవుడున్నాడనటం మూఢవిశ్వాసమూ, ప్రేమ ఉందనుకోవటం నాగరికతా! నాకూ కావాలి లక్షరూపాయలు. ఏవీ?” అని గట్టిగా అన్నాను.

రాజ్యం ఓర్పుతో, “అంటే నీకు ప్రేమలో నమ్మకం ఉన్నట్టా, లేనట్టా?” అన్నది.

“నాకు లేదు! నీకూ లేదు—ఏవో కలలు కంటున్నావు. నేనటువంటి కలలు కనటం మానేసి ఇరవై సంవత్సరాలైంది. నలభై ఏళ్ళు వచ్చి నేను నేర్చుకున్నదేమిటంటే — మనిషి కామం తీర్చుకోటంలో పప్పులో కాలు వెయ్యకుండా ఉంటే అదే పదివేలు! నా యీడువచ్చిన తరవాత నీకు అదే తెలుస్తుంది.”

రాజ్యం నవ్వి, “మధ్య వయస్సంటూ లేకుండా నేను పసితనం నించి నడివయస్సులో పడి నీమాదిరిగా మాట్లాడగలిగితే ఎంత బాగుం దేది?” అన్నది.

“అయితే ప్రేమ అంటే నీకూ అంత ఘనమైన అభిప్రాయం లేదన్న మాటే!” అన్నాను.

“ఉంది! లేకుండా ఉంటే మనస్సుకు శాంతి ఉంటుందని! ఏపనిచేస్తున్నా, నీ కళ్ళయెదుట, నీ మనస్సులో, నీ గుండెలో, నీ నెత్తురులో ఒకమనిషి ప్రత్యక్షమై ఉండటం ఎంత బాధ! ఆ మనిషి జ్ఞాపకం రాగానే నీ కళ్ళవెంట నీరు కారటం ఎంత ఇబ్బంది! ప్రపంచంలో ఆ ఒకడేమనిషి అనిపించటం ఎంత గుడ్డితనం!”

“ఎవడది?”

“ఎవరై నాను !” అన్నది రాజ్యం నిర్లక్ష్యంగా.

“ఒట్టి కవిత్వం !”

“కావచ్చు. కవిత్వం అబద్ధమా ?

ఈ సంభాషణ పోయినకొద్దీ అన్యాయమవుతుం దనిపించింది.

ఇదంతా ఎట్లా ఉపసంహరించాలో తెలియలేదు.

“నీ ప్రేమను విరవటానికి మంచి ఉపాయం చెప్పనా ?”

అన్నాను.

“తప్పకుండా చెప్పు. ఇది దాదాపు జబ్బుగా పరిణమించింది.”

అన్నది రాజ్యం.

“అయితే విను. నువు ప్రేమించిన మనిషిని పెళ్ళాడెయ్యి.”

“అట్లా ప్రేమను చంపటానికి నాకు చేతులురావు. ఇంకేదన్నా చెప్పు.”

“అయితే నువు ప్రేమించినవాడు కూడా మామూలు మనిషే అని తెలుసుకో \_”

“నాకు తెలుసును.”

“వాణ్ణి పులి తరుముతున్నట్టు ఊహించుకో. బురదలో జారిపడిలేస్తున్నట్టు ఊహించుకో. గురకపెడుతున్నట్టు—ఎందుకల్లా నవ్వుతున్నావు?”

“నీకు సెన్స్ ఆఫ్ హ్యూమర్ లేదు మామయ్యా !”

“నాకా ?” అన్నాను రోషంగా.

రాజ్యం మళ్ళా నవ్వులో పొర్లిపోయింది.

“మొత్తంమీద చాలామోసం జరిగింది. నువు నేనెరిగిన రాజ్యా నివేకాదు. ముఖ్యంగా నే నాలోచిస్తున్నదేమంటే, ముందుముందు ఆడ పిల్లలందరినీ చదవ్వేసి నీసూదిరిగా తయారుచేస్తే ప్రపంచం ఏమవుతుందా అని ; చదువుకున్న ఆడవాళ్ళూ మగవాళ్ళూ కూర్చుని ప్రతి పిచ్చి ముక్కకూ వెకవెకలాడటం అదివరకే చూశాను. కాని అది వాళ్ళలో

తూకం లేకపోవట మనుకున్నాను. నువుకూడా ఆ జాతిలోకే చేరితే ఈ వెకిలితనం చదువులోనే ఉన్నదనుకోవాలి. నీవంటివాళ్లు వందమంది కంటే మీ అత్తయ్య ఒకతే నయం !” అన్నాను.

రాజ్యం ఒక చెంప కళ్లు తుడుచుకుంటూ రోషం నటిస్తూ “అంత తలవాచేటట్టు పెట్టేవాడివి ఎందుకు నవ్వించావేమిటి ?” అన్నది.

“సరే, అయితే చెప్పు. దేనికి నవ్వావు ? నేను నిజంగా అడుగు తున్నాను సుమా !”

“నేను ప్రేమించినవాడే వచ్చి ‘నన్ను పెద్దపులి తరిమినట్టు ఊహించుకో !’ అన్నట్టయితే ఆ మనిషిమీద నాకున్న ప్రేమి ఎట్లా విజృంభిస్తుందో ఆలోచించుకో.”

“నీ ప్రియ !” అన్నాను పళ్లు బిగబట్టి.

“మాటలు చూసి భయపడకు మరి — అందరినీ తేలిక మనుష్యుల కింద కట్టే బరువయిన మనిషివి !” అన్నది రాజ్యం కొంటెగా.

అంతటితో ఆ అయోమయపు సంభాషణ అయిపోయింది. అది అన్నట్టు నాలో సెన్సు ఆఫ్ హ్యూమరు కాకపోయినా ఏదో సెన్సు లోపించింది. జరిగినసంభాషణకు పడదగిన పశ్చాత్తాపమంతా పడ్డతరవాత అదికూడా ఒకవిధంగా మంచిదే అయిందని స్ఫురించింది. ఏమంటే, అంత సేపు ఉన్నాదంగా మాట్లాడినా, గంభీరంగా రంకుతనాన్ని అవినీతిని సమర్థించటం మొదలుపెట్టిన రాజ్యాన్ని నవ్వించగలిగాను ; మామూలు మనిషిని చెయ్యగలిగాను. ఈ సంగతి నా కప్పుడే ఎందుకు తట్టలేదూ ?

ఇది కిందటి సంవత్సరం జరిగిన సంగతి. మే మిద్దరమూ మళ్ళీ అటువంటి సంభాషణలో పడలేదు. ఇది మా ఇద్దరి మధ్యనే నిలిచి పోయిన రెండో రహస్యం.

మా మూడో రహస్యాన్ని గురించి చెప్పటానికి నాకు భాషలేదు. చిత్రించటానికి శిల్పం చాలదు. నేను మొదట్లో చెప్పిన ఉత్తరం అందిన

సాయంకాలం బండిలో రాజ్యం దిగింది. అది దిగిన క్షణంనించి ఆ రాత్రి ఆఖరయ్యేవరకూ జరిగిన సంగతులు ఈ ప్రపంచానికి సంబంధించినవిగా తోచవు. నేను, నాది అనుకునే ప్రకృతికి ఏమీ అందులో పాలులేదు. భగవంతు డనేవాడుంటే అట్లా జరిగి ఉండదేమో ?

అది నా ఆదర్శాల మధ్య పిడుగుపడ్డట్టు వడింది. చిత్రమేమిటంటే, రాజ్యం కనపడిన క్షణంనించి నా అంతరాత్మ 'ఏదో జరగబోతున్నది, జాగ్రత్త !' అని సూచిస్తునే ఉంది. అసలు మే మిద్దరమూ ఈసారి ఒకరివంక ఒకరం సూటిగా చూసుకోలేక పోయినాం. దానితో మాట్లాడాలంటే నా గొంతు బరువెక్కినట్టయి పోసాగింది. రాజ్యం నాకు రెండడుగుల దూరంలోకి వస్తే, ఊపిరి పూర్తిగా బిగబట్టి ఒకక్షణం ఉండి గట్టిగా విడవటం మొదలుపెట్టింది. మే మిద్దరమూ మాట్లాడుకోవటం మొదలుపెడితే ఒకప్పుడు గంట లెల్లా గడిచినయ్యో, ఇప్పుడు క్షణాలంత కన్న భారంగా గడవసాగినై. నన్నెవరో ఊవర పెట్టినట్టయింది. రాజ్యంకూడా అట్లాగే భావిస్తున్నదని నే నూహించగలిగాను.

ఈ ఊవరనించి తప్పించుకు పోవటం ఎట్లా ? ఇంట్లో నా భార్య అయినా లేదు. 'ఎందుకిట్లా అవుతున్నాను ? ఇంత కాలానికి నా కూతురితో సమానమైన రాజ్యంమీద నాకు కామోద్రేకం కలుగుతున్నదా ?' అని కోపంగా ప్రశ్నించుకున్నాను. ఎవరు సమాధానం చెబుతారు ? అర్థం లేని ప్రవాహానపడి కొట్టుకు పోతుంటే విమర్శించిపెట్టే వారెవరు ?

అది రాజ్యంమీద ప్రేమకాదు. నాకు ప్రేమానుభవం ఎన్నడూ కాలేదు కాని ఇది ప్రేమకాదని గుర్తించాను. ఇది ప్రేమ అయితే ప్రతి ప్రాణి ప్రేమించగలదు. నాలో ఆ క్షణాన మానవత్వం ఏమీలేదు. నా ఉద్రేకం కట్టలుతెగి రాజ్యాన్ని నిర్మూలించటానికి చూస్తున్నది కాని పవిత్రం చెయ్యటానికి చూడటం లేదు. అటువంటి ఉద్రేకం నేను యవ్వనంలోకూడా యెరగననిపించింది. నే నింతకాలమూ అభ్యసించిన నిగ్ర

హానికి మరోరూ మరోరూ కాకుండా రాజ్యమా బలి ! ఇది నాకు ప్రకృతి వేసిన శిక్ష ? ఈ సంఘటనలో ఆధ్యాత్మికమైన గుణపాఠం ఉందా ?

ఆ క్షణంలో రాజ్యం మనస్సు నా కర్ణమైతే ఎంత బాగుండును ? కాని కాలేదు. ఆ నిమిషంలో నాకు రాజ్యంకన్న దూరంగావున్నది మరేదీ లేదు. నా ఊహ సరయితే నా ప్రతి కదలికలోనూ రాజ్యానికి రాక్షసత్వం కనిపించి ఉండాలి - ఆ క్షణాన అదికూడా రాక్షసి అయితే తప్ప !

రాజ్యం నన్ను అణుమాత్రమైనా ప్రతిఘటించ లేదు. ఒకవేళ నాకు తెలియలేదో ! తనలోపడి కొట్టుకుపోతున్నవాడు వాలునపడి వస్తున్నాడో, ఎదురీదడానికి ప్రయత్నిస్తున్నాడో వరదకేం తెలుస్తుంది ?

నన్నావేశించిన పిశాచం వదలి తుపాను సమసిపోయిన తరవాత నా స్థితి ఆలోచించుకుంటే నాకొక వింత విషయం అవగాహన అయింది. నేను భయంకర పాపమనుకుంటూ చేసిన ఈ పని, నా తత్వానికి సరిపోయింది. ఇందులో ఆనందమూలేదు, బాధలేదు. ఆనందమైనా బాధైనా నాకు అసహజమైన అనుభవాలనిపించేవి. ఈ అనుభవం తరవాత దీని ఫలితంగా ఏ విచారమూ లేదు. ఇక ఏదో వికారం నేనే పనిపెట్టుకొని తెచ్చి పెట్టుకోవాలి. నన్నిటుపంటి పనులు చెయ్యమని పుట్టించాడు ఆ భగవంతుడు ! కిందటిజన్మలో రాజ్యం నాతో అన్నమాటలేవో జ్ఞాపకం వచ్చినై !

ఇకముందు రాజ్యానికి నే నేమవుతాను ? అది నా కే మవుతుంది ? ఈ దుష్కార్యానికి శిక్షో ప్రతిఫలమో ఏమిటి ? ఇటువంటి సమస్యలన్నీ కాలక్రమాన పరిష్కారం అవుతై . వాటినిగురించి ఆలోచించే త్రాణలేదు నా ఆత్మలో. నేను రాజ్యంకేసి చూడనన్నా లేదు.

అంధకారంలో జడుడి మాదిరిగా ఉన్న నాకు వెలుతురు కిరణం సాక్షాత్కరించింది. రాజ్యం నా పక్కనే వచ్చి కూర్చుని నా మెడచుట్టూ చెయ్యివేసి "చూశావా, మామయ్యా ! నాకూడా నీతి అనేది ఉంది !" అన్నది దాదాపు పరిహాసం గొంతుతో.

“నన్ను తిట్టదలిస్తే అంత నాజుగా తిట్టనక్కర లేదు. నువ్వు యెంతమాట అన్నప్పటికీ ఆగ్రహించడానికి అధికారం లేకుండా చేసుకున్నాను.”

రాజ్యం ఆదుర్దాగా నన్ను కుదిలిస్తూ “పశ్చాత్తాప పడటం మొదలు పెట్టి నా ఆనందమంతా పాడుచెయ్యకు” అని బతిమాలింది.

మొదట నా చెవులు నేనే నమ్మలేకపోయినాను. కాని మరుక్షణమే నాకు రాజ్యం స్వర్గంలో ఉన్నదని - ఉన్నా ననుకొంటున్నదని - అర్థమయింది. జీవితం పొరపాటున నాటకం మాదిరిగా అవుతుందేమోనని, జీవితమల్లా భయపడిన నేను ఆ క్షణాన దేవుణ్ణి ఉద్దేశించి “చూశావురా, దేవుడా! నేను చేసినపని రాజ్యం ఆమోదిస్తున్నది!” అని వెర్రికేక వేతామనుకున్నాను.

“నేను మొదటిసారి నిన్ను చూచిన క్షణంనించి, నిన్ను మిగతా ప్రపంచంనించి ఎడంచేసి రహస్యంగా దాచిపెట్టుకున్నాను. నా జీవితం ఏ గుట్టలెక్కినా, ఏ లోయల్లో పడిపోయినా సరే, నేను చెయ్యిచాచి ఏ క్షణాన నిన్ను అందుకోలేకపోతే, ఆ క్షణాన నా జీవితం తొర్ర పడిపోతుం దనుకున్నాను. నా అభిప్రాయాలు ఎన్నో మారినై. ఇది మారలేదు. నేనేం చెయ్యను?

“మూడు నాలుగేళ్ళనించి నీ మీది అభిమానం అణచి పెట్టటానికి వీల్లేని వాంఛగా మారింది. నేను ఎట్లా నిగ్రహించుకున్నానో తెలియదు. ఏ క్షణాన నువు నన్ను కౌగిలించుకున్నా నేను నీ చేతుల్లో నీరై పోయి వుండును. వెనక ఒకసారి నన్ను ముద్దుపెట్టుకున్నావు. మళ్ళీ ముద్దుపెట్టుకుంటావని ఈ ఎనిమిది తొమ్మిది సంవత్సరాలనించి ఎదురుచూస్తున్నాను.

“నీమీద పంచప్రాణాలూ పెట్టుకున్న నేను నీతిని ఎట్లా లక్ష్యం చెయ్యను? నీకేమో నీతిలో అంత నమ్మకం. నిన్ను ఆకర్షించటానికి ఎంత సిగ్గుమాలిన పనిఅయినా చేతామనిపించేది. కాని చెయ్యలేదు. నీ

అంతట నువే నాకు మోక్షం ఇచ్చేవరకూ నేను చెయ్యా కాల్సా కదలించ దలచలేదు. ఆ నిశ్చయం మీదే ఉన్నాను. నాకు తగిన నీతి నాకుమాత్రం లేదంటావా ?”

ఎంత అందమైన మాటలు — నిజమైతే !

నన్నా అపనమ్మకం వదలదు ! నేను స్వర్గ నరకాలచుట్టూ వెయ్యి ప్రదక్షిణాలు చేసివచ్చినా సరే అది నా వెంట వుంటుంది. వెయ్యి మందిలో ఒకడు అనిపించుకోని మాటలు ఆడదానినోట అనిపించుకున్న తరవాతకూడా నా అపనమ్మకం నా వెంటే వుంటుంది ! ధన్యుణ్ణి.

నా వ్యక్తిత్వం సార్థకం చేసుకునేటందుకు రాజ్యాన్ని హింసించాను ! దాని కోరికను తృణీకరించి నా పశ్చాత్తాపం వెలిబుచ్చాను. ఇక ఇటువంటి పని ఎన్నడూ చెయ్యనని శపథం చేశాను ! వెనకటి మా పవిత్రమైన సంబంధం కళంకితమై పోయిందని వాపోయినాను !

దానిమాటలు నిజంగా అబద్ధంకాకపోతే, నా మాటలు దాన్ని ఎట్లా హింసించేది నేను లెక్కచెయ్యలేదు. దాని ప్రాణం హింసపడటం కంటే నా అపనమ్మకమే నాకు ప్రియమైనది. దానిమాటలు నిజం కావని నిరూపించటానికి లక్షవాదాలు నా మనస్సులో పుట్టుకొచ్చినై ! ...

రాజ్యం మనిషికాదు, దేవత ! అది ఒకప్పుడు తనవాంఛను ఎట్లా అణగదొక్కి పెట్టిందో ఇప్పుడు తన బాధనుకూడా అట్లాగే అణగదొక్కి, నా మాటలన్నీ విని తలవంచుకుని “పోనీ మామయ్యా ! నువ్వెందుకు పశ్చాత్తాప పడతావు ? పాపిష్టిదాన్ని నేనే ! నామూలంగానే నువు గోతిలో పడ్డావు. నేను సమయానికి నివారించగలిగితే నువు మేలుకునేవాడివి. నే నదివరకే చెడిపోయినాను కనక నాకు ఫరవాలేదు. ఇప్పటికై నా నీ మనస్సు తెగబడి ఏదన్నా కోరితే నేను ఏ విధమైన అభ్యంతరమూ చెప్పను. నీకు నావల్ల ఏం కావాలంటే అది నిశ్చింతగా తీసుకో. నాబుద్ధికి ఘాత్రం మన వెనకటి సంబంధం ఏమీ మారినట్లులేదు. నీ బుద్ధికి అట్లా

తోచినప్పుడు మళ్ళీ వెనకటి పద్ధతికి పోదామని ప్రయత్నించకు. లాభం ఉండదు" అన్నది.

నా అంతరాత్మ జాలిపడ్డట్టు నటించింది. దాని మనస్సుకు శాంతి కలిగించే వాడల్లే నటిస్తూ, దాని దృష్టితో రాజీపడే వాడల్లే కనిపిస్తూ దాని శరీరం మళ్ళా నా స్వాధీనంలోకి తీసుకున్నాను. నా మనస్సును మార్చుకోకుండా, నా ఉన్నతాదర్శాలు సంస్కరించుకోకుండా, రాజ్యం ద్వారా కామోపశమనం చేసుకోవటానికి రోజుకొక నూతన మనః పరిణామం ప్రదర్శించుతూ వచ్చాను. ఈ విధంగా నేను రాజ్యాన్ని మరింత హింసించి ఉండాలి. కాని దాని నోటివెంట ఒక్క సాధింపుమాట రాలేదు. అందుకు నేను కృతజ్ఞత చూపలేదు. దాని నోటివెంట ఒక్క సంతోషకరమైన మాటకూడా రాలేదు. అదికూడా నేను గమనించలేదు. నా కిప్పుడు స్మరించితే అనుమానం కలుగుతున్నది — ఆ రోజుల్లో రాజ్యం నవ్వినట్టు జ్ఞాపకం లేదు.

నా భార్యకు మళ్ళా ఆడపిల్ల కలిగినట్టు ఉత్తరం వచ్చింది. భార సాల విషయం అశ్రద్ధచేసినా శాంతి ఒకటి ఉందికనక తప్పక రమ్మని రాయించింది నా భార్య. మర్నాడు పోవటానికి ప్రయాణం కట్టాను.

ఆరోజు సాయంకాలం మాయింటికొక కుఱ్ఱవాడు వచ్చాడు. చిక్కి శవాకారంగా ఉన్నాడు పాపం. ఎవరు కావాలన్నాను. అతను సమాధానం ఏదో గొణిగి అటూ ఇటూ చూడసాగాడు. ఇంతలో రాజ్యం లోపలినించి వచ్చి అతన్ని చూస్తూనే పేరుపెట్టి పిలిచింది.

“ఒక్కమాట మాట్లాడి వెళ్ళిపోతాను. ఇక్కడ ఒక డాక్టరును చూసిపోదామని వచ్చాను. ఈ బండికి పట్నం వెళ్ళిపోతున్నాను.” అన్నాడు ఆ కుర్రవాడు.

ఇద్దరూ కలిసి దొడ్లొకటి వెళ్ళారు. ఆ ఇద్దరూ నా దృష్టిపథం దాటి పోగానే నాలో అసూయ అంకురించి భగ్గున మండి జ్వాలగా అయింది.

“ఇటువంటి ప్రియులు దీనికింకా ఎందరున్నారో ? పాపం, తన్ను తానే మోసగించుకుంటున్నది. నడివయస్సువాడిమీద దానికి ప్రేమేమిటి?”

ఒకనిమిషానికి ఇద్దరూ లోపలికి వచ్చారు. కుఱ్ఱవాడు వెళ్ళిపోయినాడు. వాడి వాలకంచూస్తే మొహంలో మృత్యుదేవత తాండవిస్తున్నది. ఎటువంటి ప్రియుడు ! అంతకంటే నేనే లక్షరెట్లు నయం !

“ఎవరతను ?”

“ఒకప్పుడు నన్ను నిర్బంధించినవాడు. అతనిలో అంత మానవత్వం ఉందనుకోలేదు.” అన్నది రాజ్యం పరధ్యానంగా.

“ఏం ? ఏమంటాడు ?”

“తనకు క్షయ ఉందని వైద్యులు నిర్ణయించారుట. నాకు చెప్పటానికి వచ్చాడు.”

“జాగ్రత్త పడమనా ?”

“ఊఁ !”

వాడిస్థితిలో నేనుంటే అట్లా ప్రవర్తించేవాణ్ణా అని ప్రశ్నించుకున్నాను. ఆతరాని కారణం ప్రవర్తనలో, నీతి ఒకవేళ జాస్తి అవుతున్నదేమో ననిపించింది. రానురాను స్త్రీ పురుష సంబంధం అట్లా అధోగతికి పోవటం దేనికి ? నాకా సంబంధం సరిగా అర్థం కాలేదా ?

నేను మా బావమరిదిగారి ఊరుకెళ్ళిరావటానికి పదిహేనురోజులు పట్టింది. ఈ పదిహేను రోజుల్లోనూ రాజ్యంయొక్క నగ్నసౌందర్యం పదిహేనువందలసార్లు జ్ఞాపకంవచ్చింది. స్త్రీ పురుష సంబంధమైన నీతిని గురించి నాకున్న ఖచ్చితమైన జ్ఞానం నా పురుషత్వాన్ని గురించి లేకపోవటం గ్రహించి కొంత ఆశ్చర్యపడ్డానుగాని నా మనస్సు ఆత్మపరీక్షవైపు జాస్తిగా వెళ్ళలేదు.

ఆఖరుకు ఇంటికి బయలుదేరి రైలెక్కగానే దిక్కుమాలిన ఉద్రేకం ఒకటి పుట్టుకొచ్చింది. ఏ ఆదర్శం కోసమైనా సరే రాజ్యాన్ని వదిలి

పెట్టటం నా కసంభవమని తేల్చుకున్నాను. రాజ్యం నాకు ఆత్మార్పణ కావటంలో ఉన్న గొప్పతనం నాకు అకస్మాత్తుగా అర్థమయినట్టయింది. నాలో కృతజ్ఞత మొలకెత్తింది.

రెక్కలు కట్టుకుని వచ్చినవాడల్లే నేను ఇంట్లోవచ్చి వాలేటప్పటికి రాజ్యం సావిట్లో మంచం చేసుకుని పడుకుని ఉంది. దాని స్వరూపం చూడగానే నాకు కళ్ళు తిరిగిపోయినై. ఆనాడు ఆ కుఱ్ఱవాడి మొహాన ఏ మృత్యుదేవత గోచరించిందో ఆ మృత్యుదేవతే ఈనాడు రాజ్యం మొహాన తాండవిస్తున్నది.

“రాజ్యం!” అన్నాను, వణుకుతున్న గొంతుతో. మోకాళ్లు పట్టు తప్పి పోతున్నై.

“పిల్లా, తల్లీ కులాసాగా ఉన్నారా?” అన్నది రాజ్యం హీనస్వరంతో.

“ఏమిటి ఇట్లా ఉన్నావు? నీ కేమయింది? ఎన్నాళ్ళనించి? నీ కెవరు తోడుగా ఉన్నారు? చెప్పు రాజ్యం!” అన్నాను.

“క్షయ! సందేహం లేదు. చాలా ప్రమాదకరమైనదని పట్నంలో వైద్యులు చెప్పారుట. ఉత్తరం రాశాడతను. పాపం, జీవచ్ఛవం!”

“నీకు? నీకూ అదే? ఇంతకాలం దాగి ఉండి ఇప్పుడు బయట పడ్డదా?”

“లేదు. అత నిక్కడికి వచ్చినప్పుడు —”

“ఏంచేశావు? మీరు ఒక్క నిమిషంకంటె మాట్లాడినట్లు లేదే?”

రాజ్యం మొహం పక్కకు తిప్పుకుని “ముద్దు పెట్టుకున్నాను.”

అన్నది పొడిదగ్గు దగ్గుతూ.

నా అవస్థ వర్ణనాతీతం. ఆ క్షణంలో నా ప్రపంచమంతా - సంప్రదాయ సిద్ధంగానూ చదువుతోను నాకు సంక్రమించిన సంస్కారమూ, నా విశ్వాసాలూ, నేను గుర్తించిన విలవలూ - ఒక్కసారిగా తారు మారయినట్టయింది.

నా నోటివెంట మాటలప్రవాహం బయలుదేరింది. నా కంటివెంట నీటిప్రవాహంకూడాను. ఏమి మాట్లాడానో, ఎట్లా మాట్లాడానో తెలియదు. దాని తాత్పర్యం ఏమంటే, నేను రాజ్యాన్ని విడిచి బతకలేను. నేను ఎనిమిదోయేట దాన్ని చూసినప్పటి నించీ దాన్ని ప్రేమిస్తునే ఉన్నాను. నేను గుర్తించలేదు కాని అది మట్టిచెట్టలే దినదిన ప్రవర్ధమానమై నా జీవితాకాశాన్ని కప్పేస్తూ వస్తున్నది. నేను జ్ఞాపకం తెచ్చుకోగలిగితే నేను రాజ్యంతో అన్న ప్రతిమాటా, దాన్నిగురించి చేసిన ప్రతిచిన్న ఆలోచనా ఆ పరిణామంలో సోపానాలే : నాకు నోటికి వచ్చిన భాషలో రాజ్యాన్ని క్షమాపణ వేడాను.

ఇప్పటికైనా మించిపోయింది లేదు. దేశమంతటా తిప్పి ఎంత డబ్బయినా ఖర్చుచేసి రాజ్యాని కీవ్యాధి నయంచేస్తా నన్నాను. రాజ్యం తన కే వైద్యమూ అవసరం లేదన్నది పరుషంగా.

“ఎందుకు నేను బతకటం ? నాకు బతకాలని లేదు. నా ఒంటో ప్రాణం ఉండగా నే నే వైద్యానికీ ఒప్పుకోను. కావలిస్తే నా శవానికి చికిత్స చేయించు.” అన్నది రాజ్యం.

“ఇంతవని ఎందుకు చేశావు, రాజ్యం ? ఆ అబ్బాయి నిన్ను జాగ్రత్తగా ఉండమని రావడ మేమిటి ? నువ్వతన్ని ముద్దుపెట్టుకోవట మేమిటి ? ఎందుకు చేశా వా పని ?”

“కృతజ్ఞత కొద్దీ ! అంటువంటి దేమీ నీ కర్ణం కాదా ?” అన్నది రాజ్యం, బలహీనంగా నవ్వుతూ.

నా కళ్ళకు రెండంగుళాల దూరంలో మెరుపు మెరిసినట్టయింది. అవును నా కర్ణమయింది—మానవత్వం : నేను చప్పున రాజ్యం పడుకున్న మంచంపక్క మోకరించి దాని మొహం నా వైపుకు తిప్పుకుని వాడి పోయిన దాని మూతిమీద దీర్ఘంగా ముద్దుపెట్టుకున్నాను.

“కృతజ్ఞత కొద్దీ : తెలిసిందా ? కృతజ్ఞత కొద్దీ : నేను కూడా కృశించి నీమాదిరిగా అయేవరకూ ఇట్లాగే ముద్దు పెట్టుకుంటాను. ఇహమూ, పరమూ కూడానూ ! నీ పెదిమలు ఎప్పటంత తియ్యగానూ ఉన్నై. నాకేమీ తేడా కనిపించటం లేదు.”

రాజ్యం మెరిసే కళ్ళతో నన్నొక్కక్షణం చూసి నామొహం గట్టిగా తన మొహాని కదుముకుని, “భోజనం తెప్పించు, మామయ్యా ! లేచి వంట చేసే ఓపిక లేదు” అన్నది. దాని మొహాన తాండవించిన మృత్యుదేవత ఏమయింది ? దాని గొంతులోకి అంతజీవం ఎట్లా వచ్చింది ? ఆ పొడిదగ్గేమయింది ?

నా ఆశ్చర్యానికి రాజ్యం సమాధానం చెప్పింది.

“నే నా అబ్బాయిని ముద్దుపెట్టుకోలేదు. ప్రాణంపోయినా పెట్టుకుని ఉండను. రెండుమూడు రోజులనించీ కటిక లంఘనాలు చేస్తున్నాను. ....ఉండు! అసలు దుర్వార్త అట్టే వుంది. నువు నాకు అబ్బాయిని కని యివ్వలేక పోయినావు. నేనిస్తే పుచ్చుకుంటావా ?” అన్నది రాజ్యం.

